

राज्यात प्रत्येक जिल्ह्यात केबल
जोडण्यांच्या संदर्भात विनाक्रम (रॅण्डम)
सर्वेक्षण करण्याबाबत

महाराष्ट्र शासन
महसूल व वन विभाग
शासन परिपत्रक क्रमांक: ईएनटी-२०१५/प्र.क्र.६७/टी-१
पहिला मजला, मंत्रालय,
मुंबई - ४०० ०३२
तारीख: २६ मार्च, २०१५.

शासन परिपत्रक

महाराष्ट्र करमणूक शुल्क अधिनियम, १९२३ चे कलम ३(१)(क) अनुसार विहित दराने केबल जोडण्यांवर करमणूक शुल्क लागू करण्यात येतो. बहुविध यंत्रणा परिचालक व केबल परिचालक यांनी घोषित केलेल्या केबल जोडण्यांच्या वस्तुनिष्ठ संख्येबाबत विश्वासाहतेने विधान करता येत नाही. ही वस्तुस्थिती असल्याने पर्यायाने करमणूक शुल्कापोटी अनुज्ञेय महसूलाची हानी होत असण्याची दाट शक्यता वाटते. त्यामुळे महाराष्ट्र करमणूक शुल्क अधिनियम, १९२३ चे कलम ८ अन्वये कोणत्याही करमणुकीच्या ठिकाणी तपासणी करण्याचा राज्यशासनास असलेल्या अधिकारांचा वापर करून प्रत्येक जिल्ह्यात केबल जोडण्यांचे नियमित विनाक्रम सर्वेक्षण करण्याबाबत पुढीलप्रमाणे कार्यवाही करण्याचे निदेश देण्यात येत आहेत.

१. विभागीय आयुक्तांनी त्यांच्या अखत्यारीतील सर्व जिल्ह्यातील बहुविध यंत्रणा परिचालक (मल्टीसिस्टिम ऑपरेटर) आणि स्थानिक केबल परिचालक (लोकल केबल ऑपरेटर) यांचे जिल्हानिहाय वर्गीकरण अशा परिचालकांनी संबंधित जिल्हाधिकारी कार्यालयात केबल जोडण्यांच्या संख्येबाबत दाखल केलेले संयुक्त शपथपत्रामध्ये तसेच स्थानिक केबल परिचालक यांनी स्वतः केलेल्या शपथपत्राद्वारे घोषित केबल जोडण्यांचे संख्येनुसार करावे. उदाहरणार्थ, एक हजार किंवा त्यापेक्षा कमी केबल जोडण्यांची संख्या असलेले केबल परिचालक यांचा एक वर्ग करता येईल. त्याचप्रमाणे एक हजार ते दोन हजार इतक्या केबल जोडण्या असलेला दुसरा वर्ग करता येईल. याप्रमाणे केबल आयोजकांची तसेच बहुविध यंत्रणा परिचालक यांची जिल्हानिहाय वर्गीकृत माहिती प्रथमतः विभागीय आयुक्त स्तरावर संकलित करण्यात यावी.

२. विभागीय आयुक्त स्तरावर वरीलप्रमाणे संकलित माहितीच्या अद्यावतीकरणाची आवश्यकता आहे किंवा कसे याबाबत संबंधित जिल्ह्याच्या अतिरिक्त जिल्हाधिकारी यांनी उपायुक्त, करमणूक शुल्क विभागीय आयुक्त यांचे कार्यालय, यांना प्रत्येक महिन्याच्या पाच तारखेपर्यंत माहिती उपलब्ध करून द्यावी.

३. वरीलप्रमाणे जिल्हानिहाय वर्गीकृत माहिती संकलित झाल्यानंतर विभागीय आयुक्त स्तरावर प्रत्येक महिन्याच्या पहिल्या शनिवारी आयुक्त कार्यालयाच्या अखत्यारीतील प्रत्येक जिल्ह्यातील तीन केबल परिचालक व एक बहुविध यंत्रणा परिचालक यांची घोषित केलेल्या केबल जोडण्यांचे विनाक्रम सर्वेक्षण करण्याकरिता निवड करण्यासाठी सोडत घेण्यात यावी.

४. या सोडतीबाबत दिनांक व वेळ विभागीय आयुक्त कार्यालयाने स्थानिक वृत्तपत्रामध्ये अथवा महसूल विभागाच्या अधिकृत वेबसाईटवरून प्रसिध्दी देण्याची व्यवस्था करावी. तसेच याची माहिती विभागीय आयुक्त कार्यालयाच्या व संबंधित जिल्हाधिकारी कार्यालयाच्या सूचना फलकावरही उपलब्ध करून देण्यात यावी.

५. विभागीय आयुक्त कार्यालयात विहित दिनांकास केबल चालक व बहुविध यंत्रणा परिचालक यांच्या उपस्थितीत प्रत्येक जिल्ह्यातील तीन केबल परिचालक व एक बहुविध यंत्रणा परिचालक यांची विनाक्रम सर्वेक्षणासाठी निवड सोडत काढून करण्यात यावी.

६. वरीलप्रमाणे केबल जोडण्यांच्या विनाक्रम सर्वेक्षणासाठी सोडतीच्या माध्यमातून जिल्हानिहाय निवडण्यात आलेल्या केबल चालक व बहुविध यंत्रणा परिचालक यांनी दिलेल्या केबल जोडण्यांचे क्षेत्रिय पातळीवर सर्वेक्षण जिल्हाधिकारी कार्यालयातील उपजिल्हाधिकारीपेक्षा कमी नाही अशा दर्जाच्या अधिकाऱ्याच्या निरीक्षणाखाली तहसिलदार, करमणूक शुल्क निरीक्षक, लिपीक यांचे एक किंवा अनेक तपासणी पथक आवश्यकतेनुसार तयार करण्यात यावेत.

७. सदर तपासणी पथकांनी सोडत झाल्यापासून पुढील पंधरा दिवसामध्ये क्षेत्रीय पातळीवर केबल जोडण्यांचे सर्वेक्षण पूर्ण करून त्याची माहिती व्यक्तीशः संबंधित जिल्हाधिकारी व विभागीय आयुक्त यांना सादर करावी.

८. केबल जोडण्यांच्या सर्वेक्षणाच्या कामामध्ये केबल परिचालक अथवा बहुविध यंत्रणा परिचालक यांच्याद्वारे अडथळा आणला गेल्यास महाराष्ट्र करमणूक शुल्क अधिनियम, १९२३ चे कलम ८(१०) अन्वये जवळच्या पोलिस स्थानकातील प्रभारी अधिकारी यांची मदत घेण्याची मुभा तपासणी पथकास असेल. तसेच उक्त अधिनियमातील कलम ८(८) अन्वये अडथळा आणणाऱ्या व्यक्तींना इतर शिक्षेसह रु.२०००/- पर्यंत दंड करण्याची तरतूद उपलब्ध आहे. या तरतुदीचाही वापर आवश्यकता भासल्यास तपासणी पथक प्रमुखांनी करावा. या संदर्भात संबंधित विभागीय आयुक्त यांनी प्रत्येक जिल्ह्याच्या जिल्हा पोलिस अधिकांना / पोलिस आयुक्तांना पत्र पाठवून सहयोग देण्यासंदर्भात विनंती करावी.

९. केबल जोडण्यांच्या सर्वेक्षणामध्ये अतिरिक्त केबल जोडण्या अथवा कमी केबल जोडण्या आढळल्यास त्यानुसार करमणूक शुल्क वसुलीबाबत संबंधित जिल्हाधिकारी यांनी तातडीने कार्यवाही करावी.

१०. केबल जोडण्यांच्या सर्वेक्षणामध्ये अतिरिक्त जोडण्या आढळल्यास त्या केबल परिचालकास ज्या तारखेस महाराष्ट्र करमणूक शुल्क अधिनियम, १९२३ चे कलम ४(२)(ब) नुसार परवाना देण्यात आला आहे, त्या तारखेपासून अनुज्ञेय करमणूक शुल्क व त्यावरील व्याज याची आकारणी जिल्हाधिकारी यांनी करावी. तसेच कलम ५ अन्वये दंडनीय कार्यवाही करण्याच्या दृष्टीने पाऊले उचलावीत.

११. एखादा स्थानिक केबल परिचालक अथवा बहुविध यंत्रणा परिचालक वारंवार चुकीच्या केबल जोडण्या घोषित करीत असल्यास उक्त अधिनियमातील कलम ९ड नुसार चित्रपटगृह चालकांबाबत कार्यवाही करण्यासंदर्भात असलेल्या अधिकाराप्रमाणेच केबल

सेवेसंदर्भातील परिचालकांना “केबल टेलिव्हीजन नेटवर्क रूल, १९९४” नुसार देण्यात आलेला परवाना रद्द करण्याबाबत परवाना देणाऱ्या प्राधिकरणास प्रस्ताव पाठविता येईल.

१२. सदर परिपत्रक सर्व संबंधितांच्या निदर्शनास आणावे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१५०३२४१४४०१८८६१९ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(विद्या हम्पय्या)

शासनाचे अवर सचिव

प्रत, तातडीच्या आवश्यक कार्यवाहीकरिता

- १) सर्व विभागीय आयुक्त
- २) सर्व जिल्हाधिकारी

प्रत माहितीसाठी

- १) मा.मंत्री (महसूल) यांचे खाजगी सचिव, ५ वा मजला, मंत्रालय, मुंबई-३२
- २) प्रधान सचिव (महसूल), १ ला मजला, मंत्रालय, मुंबई ३२
- ३) प्रधान सचिव (वित्त), मंत्रालय, मुंबई ४०० ०३२
- ४) निवड नस्ती, टी-१ कार्यासन